

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 12-02-2026

సమయం : 1.20 గంటలు

ముఖ్యాంశాలు

1. ప్రజా సేవ చేసేందుకు విద్యార్థులు రాజకీయాల్లోకి రావాలని కోరిన శాసన సభాపతి చింతకాయల అయ్యన్నపాత్రుడు.
2. రాష్ట్రంలోని పలు విద్యాసంస్థల్లో వసతుల కోసం ఆర్థికశాఖకు ప్రతిపాదనలు పంపినట్లు వెల్లడించిన మంత్రి నారా లోకేశ్.
3. తిరుపతిలో పెరుగుతున్న జనాభా అవసరాలకు తగినట్లుగా నీటిని సరఫరా చేస్తామన్న నీటిపారుదల శాఖ మంత్రి నిమ్మల రామానాయుడు.
4. జీవ పరిణామ సిద్ధాంతాన్ని వెలుగులోకి తీసుకు వచ్చిన చార్లెస్ రాబర్ట్ డార్విన్ జయంతి ఈరోజు.
5. ఐసీసీ టీ20 ప్రపంచకప్ లో ఈరోజు భారత్ తలపడనున్న నమీబియా జట్టు.

=====

ప్రజా సేవ చేసేందుకు విద్యార్థులు రాజకీయాల్లోకి రావాలని శాసన సభాపతి చింతకాయల అయ్యన్నపాత్రుడు కోరారు. అసెంబ్లీ విరామ సమయంలో ఆయన ఉపసభాపతి రఘురామకృష్ణరాజుతో కలిసి విద్యార్థులతో సమావేశం అయ్యారు. ఈ సందర్భంగా శాసన సభాపతి మాట్లాడుతూ.. పాఠశాల దశ నుంచే శాసనసభ వ్యవహారాల పై అవగాహన పెంచుకోవాలని విద్యార్థులకు సూచించారు.

రాష్ట్ర శాసనసభ సమావేశాలు రెండో రోజు కొనసాగుతున్నాయి. ప్రశ్నోత్తరాలతో సభా కార్యకలాపాలను శాసన సభాపతి చింతకాయల అయ్యన్న పాత్రుడు ప్రారంభించారు. ప్రశ్నోత్తరాల తర్వాత గవర్నర్ ప్రసంగానికి ధన్యవాదాలు తెలిపే తీర్మానంపై చర్చ జరగనుంది. ఈ ధన్యవాద తీర్మానానికి నాలుగు గంటల సమయాన్ని శాసన సభాపతి కేటాయించారు.

రాష్ట్రంలోని పలు విద్యాసంస్థల్లో వసతుల కోసం ఆర్థికశాఖకు ప్రతిపాదనలు పంపినట్లు విద్యాశాఖ మంత్రి నారా లోకేశ్ తెలిపారు. శాసన సభలో ప్రశ్నోత్తరాల సమయంలో పుట్టపర్తి శాసనసభ్యురాలు పల్లె సింధూరరెడ్డి అడిగిన ప్రశ్నకు మంత్రి సమాధానం ఇచ్చారు. పుట్టపర్తిలో ట్రిపుల్ ఐటీ ఏర్పాటు, పలు కళాశాలల్లో

మౌలిక సదుపాయాలు కల్పించాలని ఆమె కోరగా.. దీనికి మంత్రి నారా లోకేశ్ స్పందిస్తూ..

వాయిస్.. 25 సెకన్లు

తిరుపతిలో పెరుగుతున్న జనాభా అవసరాలకు తగినట్లుగా నీటిని సరఫరా చేస్తామని నీటిపారుదల శాఖ మంత్రి నిమ్మల రామానాయుడు తెలిపారు. శాసన సభలో ప్రశ్నోత్తరాల సమయంలో తిరుపతి శాసనసభ్యులు ఆరణి శ్రీనివాసులు అడిగిన ప్రశ్నకు మంత్రి నిమ్మల రామానాయుడు సమాధానం ఇచ్చారు. గాలేరు నగరి, హంద్రీనీవా ప్రాజెక్టు ద్వారా నీరు అందించే విషయాన్ని పరిశీలించాలని ఆయన కోరగా.. దీనికి మంత్రి సమాధానమిస్తూ..

వాయిస్.. 30 సెకన్లు

విద్యుత్ సంస్థల్లో త్వరలోనే నూతన నియామకాలు చేపట్టనున్నట్లు విద్యుత్ శాఖ మంత్రి గొట్టిపాటి రవికుమార్ తెలిపారు. అమరావతిలోని రాష్ట్ర సచివాలయంలో ఆంధ్రప్రదేశ్ విద్యుత్ బిసి ఉద్యోగుల సంక్షేమ సంఘం డైరీ, కేలండర్ను మంత్రి నిన్న ఆవిష్కరించారు. ఈ సందర్భంగా ఆయన మాట్లాడుతూ.. ప్రజల్లో సంతృప్తి స్థాయి పెరిగేలా విద్యుత్ ఉద్యోగులు సేవలందించాలని సూచించారు. విద్యుత్ ఉద్యోగులు ప్రభుత్వం దృష్టికి తీసుకొచ్చిన సమస్యల్లో 90 శాతంపైగా పరిష్కరించామని మంత్రి పేర్కొన్నారు.

జీవ పరిణామ సిద్ధాంతాన్ని వెలుగులోకి తీసుకు వచ్చిన చార్లెస్ రాబర్ట్ డార్విన్ జయంతి ఈరోజు. ఆయన జయంతిని ప్రపంచ వ్యాప్తంగా డార్విన్ దినోత్సవంగా నిర్వహిస్తున్నారు. డార్విన్ ప్రతిపాదించిన జీవ పరిణామ సిద్ధాంతం భూమిపై జీవుల పరిణామ క్రమాన్ని తెలియజేస్తుంది. ఆధునిక జీవ శాస్త్రంలో డార్వినిజం ఎంతో గొప్ప మార్పు తీసుకువచ్చింది. మూఢ నమ్మకాలను విభేదించడంలో కూడా డార్వినిజం కీలక భూమిక పోషించింది. డార్వినిజం ప్రపంచంలో ఎంతో మంది భౌతిక శాస్త్రవేత్తలను, జీవ శాస్త్ర వేత్తలను ప్రభావితం చేసి ఆధునిక భౌతిక శాస్త్ర విజ్ఞానాన్ని ఎన్నో మలుపులు తిప్పింది. 1809 ఫిబ్రవరి 12వ తేదీన ఇంగ్లాండ్ లో జన్మించిన చార్లెస్ రాబర్ట్ డార్విన్ 1882 ఏప్రిల్ 19వ తేదీన కన్యమూశారు.

వందేమాతరం గీతం రచించి 150 సంవత్సరాలు పూర్తయిన సందర్భంగా కేంద్ర పారిశ్రామిక భద్రతా దళం ఆధ్వర్యంలో వందేమాతరం కోస్టల్ సైకోథాన్-2026 కార్యక్రమం కొనసాగుతోంది. సురక్షిత తీరం.. సమృద్ధి భారత్ ఇతి వృత్తంతో జరుగుతున్న సైకిల్ యాత్ర నిన్న సాయంత్రం తిరుపతి జిల్లా సూళ్ళూరుపేటకు చేరుకోగా ఈరోజు ఉదయం సూళ్ళూరుపేట నుంచి తమిళనాడు రాష్ట్రంలోని చెన్నైకు బయలుదేరింది. ఈ సందర్భంగా సెంట్రల్ ఇండస్ట్రియల్ సెక్యూరిటీ ఫోర్స్ అసిస్టెంట్ కమాండెంట్ మధుసూదన్ మాట్లాడుతూ..

వాయిస్.. 25 సెకన్లు

ఐసీసీ టీ20 ప్రపంచకప్ క్రికెట్ పోటీలలో ఈరోజు భారత్, నమీబియా జట్లు తలపడనున్నాయి. న్యూఢిల్లీలోని అరుణ్ జైట్లీ స్టేడియం వేదికగా రాత్రి ఏడు గంటలకు మ్యాచ్ ప్రారంభం కానుంది. ఇప్పటికే భారత్ తొలి మ్యాచ్ లో అమెరికాపై విజయం సాధించగా.. నమీబియా తొలి మ్యాచ్ లో నెదర్లాండ్స్ పై ఓటమి చవిచూసింది.

తిరుపతిలోని ప్రాంతీయ వ్యవసాయ పరిశోధన సంస్థలో రాష్ట్రస్థాయి కిసాన్ మేళా కార్యక్రమం ఈరోజు నిర్వహించారు. ఈ సందర్భంగా ఏర్పాటు చేసిన వ్యవసాయ సాంకేతిక, ఉద్యాన ప్రదర్శనలను జిల్లా కలెక్టర్ ఎస్.వెంకటేశ్వర్ ప్రారంభించారు. ఈ ప్రదర్శనలో పిఎం సూర్య ఘోర్ పథకాలతో పాటు మరి కొన్ని పథకాలపై రైతులకు అవగాహన కల్పించారు. ముఖ్యంగా జీవ వైవిధ్య పంటలు, మిశ్రమ పంటలు, అంతర పంటల గురించి రైతులకు వివరించారు. పశువులను తప్పనిసరిగా వ్యవసాయంలో అనుసంధానం చేయాలని..365 రోజులు భూమిని పచ్చని పంటలతో కప్పి ఉంచాలని జిల్లా కలెక్టర్ రైతులకు తెలిపారు.

ప్రధానమంత్రి నరేంద్రమోదీ తన మనసులోని భావాలను ఆకాశవాణి ద్వారా దేశ ప్రజలతో పంచుకునే “మన్ కీ బాత్” మనసులోని మాట కార్యక్రమం 131వ సంచిక ఈనెల 22వ తేదీ ఆదివారం ప్రసారమవుతుంది. “మన్ కీ బాత్” కార్యక్రమానికి ప్రజలు తమ సూచనలు అందించాలని ప్రధానమంత్రి కోరారు. ప్రజలు తమ స్వర సందేశాలను 1800 11 7800 నెంబర్ కు 20వ తేదీ వరకు పంపవచ్చు.

ఆంధ్రప్రదేశ్ ఉన్నత న్యాయస్థానం అదనపు న్యాయమూర్తిగా మెడమల్లి బాలాజి ఈరోజు బాధ్యతలు స్వీకరించారు. అమరావతిలోని హై కోర్టు మొదటి కోర్టు హాల్ లో హైకోర్టు ప్రధాన న్యాయమూర్తి జస్టిస్ ధీరజ్ సింగ్ తాకూర్ అదనపు న్యాయమూర్తిగా మెడమల్లి బాలాజితో ప్రమాణ స్వీకారం చేయించారు. వైయస్సార్ కడప జిల్లా రాజంపేటలో జన్మించిన ఆయన హైదరాబాద్ లో న్యాయ శాస్త్ర విద్యను పూర్తి చేసుకున్నారు.

నంద్యాల జిల్లా శ్రీశైల క్షేత్రంలో మహాశివరాత్రి బ్రహ్మోత్సవాల్లో నాల్గవ రోజైన నిన్న రాత్రి భ్రమరాంబ సమేతుడైన శ్రీ మల్లికార్జునస్వామి వారు మయూర వాహనంపై భక్తులకు దర్శనమిచ్చారు. బ్రహ్మోత్సవాలు ప్రారంభమైన నాటి నుంచి నిన్నటి వరకూ స్వామి వారిని సుమారు రెండు లక్షల మంది భక్తులు దర్శించుకున్నారని ఆలయ అధికారులు వెల్లడించారు. భక్తుల రద్దీ రోజురోజుకూ పెరుగుతున్న నేపథ్యంలో దేవస్థానం, పోలీస్ శాఖ సమన్వయంతో పటిష్ట ఏర్పాట్లు చేసినట్లు చెప్పారు. వచ్చే భక్తులు సంయమనంతో పోలీసుల సూచనలు పాటిస్తూ స్వామి, అమ్మవార్లను సందర్శించాలని జిల్లా ఎస్పి సునీల్ షోరాణ్ విజ్ఞప్తి చేశారు

=====